

Is-Sorijiet Karmelitani Martri ta' Compiegne



Ix-xewwiexa ta' Franza għajtu: "Helsien - sħubija - Kulhadd Xorta", u wara ftit ħaduha kontra l-għonja tal-belt u qatluhom. Ftit wara għamlu għas-saċerdoti u sorijiet. Huma bdew mill-Kunvent ta' Montparnasse f'Parigi. Hadd minn dak il-kunvent ma ħelisha minn taħt idejn ix-xewwiexa. Irħieb kollha sfaw maqtula taħt il-giljottina. Ir-rewwixta malajr xterdet ma' Franza kollha. Is-sorijiet Karmelitani. li kienu iġixu fil-monasteru ta' Compiegne offrew ruħhom 'l Alla biex itaffi l-qilla tiegħu għall-ħażen ta' pajjiżhom u biex jagħti l-paċi lill-Knisja u lill-gvern. Baqgħu kuljum jagħmlu din l-offerta kull fil-għadu.

Waqt li dawn is-sorijiet Karmelitani kienu qegħdin ikantaw l-Għasar nhar l-14 ta' Settembru 1792, jisimgħu l-qanpiena ddoqq bis-saħħa. Il-qalb tas-superjura Suor Tereza ta' Santu Wistin għamlet "tikk". waqaf il-kant kollu, u s-sorijiet imbeżżgħin resqu lkoll madwar is-superjura. Il-qanpiena ma waqfet xejn iċċempel. Is-sorijiet reġgħu għamlu l-offerta ta' filgħodu. Żewġ Sorijiet imdaħħlin fiż-żmien beżgħu aktar mill-oħrajn, imma fl-aħħar għamlu l-qalb u ssieħbu huma wkoll fl-offerta lil Alla. Billi l-qanpiena kompliet tagħti kemm tiflaħ, is-Superjura għamet żewġ kelmiet ta' kuragg lis-Sorijiet. L-oħra li kienu sittax fosthom Suor Kostanza li kienet novizza. Malli s-superjura fetħet il-bieb ix-xewwiexa daħlu jgħajtu fil-kunvent, qishom ilpup feroċi. Bdeu ifarrku u jkissru kulma jsibu. Keċċew lis-sorijiet 'il barra fost għajjat, tgħajjir u kant ta' l-innu tar-rewwixta.

L-imsejkna Sorijiet Karmelitani, imwerwrin, ma kinux jafu fejn jaqdbu jmorru. Tferrxu 'l hawn u 'l hinn, u nħbew kif setgħu għand il-ħbieb. Bil-mod il-mod reġgħu bdew jingabru, u nqasmu f'erba' għaqdiet fi djar ħbiebhom imxerrdin ma' Compiegne. Baqgħu jgħixu l-ħajja tal-kunvent mill-aħjar li setgħu. Jitolbu flimkien, jaqraw kotba tajba, jaħdmu u jgħinu lil xulxin. Għalkemm l-erba' għaqdiet kienu bogħod minn xulxin, kienu qalb waħda taħt it-tmexxija ta' Suor Tereza li kienet tħeggigħom bla heda b'ittri li kienet tibgħat bil-moħbi tal-gvern. Imma fl-aħħar xi ħadd kixifhom u gżahom lill-Kumitat tax-Xewwiexa. Ġew maqbuda lkoll fl-24 ta' Ġunju 1794 u mixħutin fil-ħabs ta' Sainte Marie li qabel kien monasteru tal-"Vizitazzjoni". Malli

Itaqgħu flimkien. bkew bil-ferħ li reggħu ngħaqdu lkoll. Bdew mill-gdid jitolbu u jheggu lil xulxin bi tħejjija għal li seta' jigrì 'l quddiem. Ftit granet wara ġew maħruġin mil-ħabs, mgħobbija fuq karrettuni u meħudin lejn Pariġi, fejn waslu fit-13 ta' Lulju. Xeħtuhom fil-ħabs imsemmi Conciergerie li kien mimli saċerdoti, reliġjużi u nies oħra lesti għall-mewt. Suor Tereza ta' Santu Wistin hegget lil sħabha biex jafdaw f'Alla u jibqgħu marbutin għal kollox mal-Knisja. Is-16 ta' Lulju, nhar il-festa tal-Madonna taleKarmnu, għaddewh ikantaw innijiet ta' ferħ u qima lil Alla, tant li għaggbu mhux biss lill-ħabsin bħalhom imma l-istess suldati kefrin li kienu għassa magħhom. Imma l-għada waslet is-siegħa tagħhom. Ħaduhom il-qorti fejn ġew mixlijin li kienu qegħdin jaħdmu kontra l-Gvern. Bla xhieda ta' xejn u bla ebda ħjiel ta' ħaqq ġew ikkundannati għall-mewt bil-giljottina. Għal darb'oħra tellgħuhom fuq il-karrettuni u ħaduhom għall-misrah Barriere-du-Trone. Minn kull fejn għaddew kien hemm folol ta' nies f'sikta kbira.

Is-Sorijiet Karmelitani biss kienu jinstemgħu, Kienu qed ikantaw il-'Miserere' is-salm tal-penitenza. X'ħin spicċaw is-salm bdew ikantaw it-Te Deum sakemm waslu fil-misrah tal-mewt. Malli raw il-giljottina kantaw it-talba lill-Ispirtu s-Santu, Veni Creator Spiritus. Kif niżlu minn fuq il-karrettuni nxeħtu lkoll għarkubbejhom, talbu l-barka tas-Superjura Suor Tereza, u waħda waħda bdew telgħin it-tarġa tal-palk. L-ewwel li poġġiet rasha taħt, il-giljottina kienet in-novizza Suor Kostanza.

Bl-lehen wieħed is-Sorijiet kantaw "**Sliem għalik Sultana**" u nstemgħet ...'člukk'...u ras Suor Kostanza waqgħet fl-art. "**Omm tal-Ħniena**"...Suor Marija Lwiġa ttajret lejn is-sema. "**Ħajja, ħlewwa**"...'člukk'...u ras Suor Anna Marija inqatgħet minn ġisimha. "**Tama tagħna, sliem għalik**"...'člukk'...ras Suor Karietta. "**Lilek ingħajtu għax aħna tturufnati, ulied Eva**"...Suor Ewfrasja marret għand Ġesù...U l-bqija tas-Sorijiet komplew ikantaw..."**Lilek nitniehdu aħna li nibku dan il-wied tad-dmugh**" u 'člukk' marret ras Suor Enriketta..."**Ejja, mela**"...u Suor Tereza tal-Qalb ta' Marija. marret tiltaqa' mal-Madonna fis-sema..."**Avukata tagħna, dawwar lejna**"...u Suor Tereza ta' Sant Injazju temmet, ħajjitha fuq din l-art. "**Dawk il-għajnejn tiegħek tal-ħniena**"...Suor Ġulja wkoll dehret quddiem Alla..."**Urina lil Ġesù**"...'člukk' inqatgħet ras Suor Marija Enriketta..."**Frott imbierek**"...u Suor Marta ħalliet din l-art biex tiltaqa ma' Alla "Tal-Ġuf Tiegħek"...'člukk' u Suor Frangeska Saverja bdiet ħajja oħra fis-sema "**O Ħanina**". Suor Katerina wkoll sabet il-ħniena ta' Alla ...U Suor Marija tal-Ispirtu s-Santu marret ma' l-oħrajn fil-glorja "**O Ħelwa Vergni Marija**"...'člukk'...u waqgħet hemda kbira...l-aħħar inqagħtet ukoll ras Suor Tereza ta' Santu Wistin li l-ħin kollu kienet tkanta s-Salve Regina u tagħmel il-qalb lil sħabha sakemm waħda waħda ntemmu hemm quddiemha ...u fl-aħħar hi wkoll marret u daħlet magħhom fl-hena bla tmiem.

Ġew midfunin fiċ-ċimiterju ta' Piepus fejn sal-lum hemm irħama li tfakkar il-martirju tagħhom. Il-ħwejjeg li ħallew warajhom fil-ħabs ta' Conciergerie ħaduhom xi Sorijiet Benedittini Ingliži li kienu maqbuda hemmhekk iżda wara sabu l-ħelsien. Illum dawn il-ħwejjeg flimkien ma' ittri u kitba oħra ta' dawn is-sorijiet Karmelitani martri jinsabu f'Abazzija tas-Sorijiet Benedittinj fi Stanbrook, Ingilterra. Nhar it-13 ta' Mejju 1906, Il-Papa Piju X xandar lil dawn il-Karmelitani martri ta' Compiegne bħala Beati. U t-tifkira tagħhom issir fis-17 ta' Lulju, il-jum li fih ħadu l-martirju għall-imħabba ta' Kristu.

www.fleurdelysparish.com

Find us on 

fleurdelysmalta.parish